

صرف احباب جماعت کے لئے

خبرنامہ اکتوبر ۱۹۹۳ء

○ حضرت امیر ڈاکٹر سعید احمد خان صاحب

حضرت امیر ڈاکٹر سعید احمد خان صاحب کی صحت بدستور کمزور چلی آ رہی ہے۔ اکتوبر کے شروع میں آپ کو پیشاب کی تکلیف ہو گئی تھی اس لئے اپریشن کروانا پڑا۔ جو خدا کے فضل سے کامیاب رہا لیکن اس سے کمزوری بڑھ گئی تھی اب آہستہ آہستہ طبیعت رو بہ صحت ہے۔ احباب جماعت سے درخواست ہے کہ وہ حضرت امیر کی صحت کاملہ اور درازی عمر کے لئے اپنی پر خلوص دعائیں جاری رکھیں۔

○ وفات

یہ خبر ساری جماعت کے لئے انتہائی دکھ اور رنج کا باعث ہو گی کہ ہمارے نہایت محترم بھائی اور انجمن کے نائب صدر (اول) جناب صاحبزادہ محمد احمد صاحب سرائے نورنگ میں انتقال فرما گئے۔ ”ہم اللہ کی طرف سے ہیں اور اسی کی طرف لوٹ کر جانے والے ہیں“۔ صاحبزادہ صاحب چند دن بیمار رہ کر ۲۱ اکتوبر ۱۹۹۳ء کو اس دار فانی سے کوچ کر گئے۔ مرحوم جماعت کے چند مخلص ترین اصحاب میں سے تھے۔ انجمن کی مجلس معتمدین اور مجلس مستلمہ کے ایک نہایت صاحب الرائے ممبر تھے اور بڑی باقاعدگی اور اخلاص سے ان مجالس میں شرکت فرماتے۔ سرائے نورنگ میں اس خاندان کا ہر فرد اخلاص اور عقیدت کا نمونہ ہے۔ سالانہ دعائیہ میں اس خاندان کے افراد اور سالانہ تربیتی کورس میں اس کے نوجوان نہایت باقاعدگی سے شریک ہوتے ہیں۔ صاحبزادہ صاحب کی موت سے جمال یہ خاندان ایک مقتدر بزرگ سے محروم ہو گیا ہے وہاں مرکزی انجمن اپنے ایک نہایت سرگرم، مخلص اور صاحب الرائے بھائی سے محروم ہو گئی ہے جن کی کمی مدت تک محسوس کی جائے گی۔ مرحوم کے لئے نماز جنازہ عاتبانہ جامع دارالسلام، لاہور اور دیگر جماعتوں میں پڑھی گئی۔ مجلس مستلمہ اور تنظیم خواتین احمدیہ نے مرحوم کے لئے تعزیتی ریزولوشن پاس کئے۔ لاہور سے مردوں اور خواتین کے نمائندہ وفد نے سرائے نورنگ جا کر تعزیت کی اور اپنے مرحوم بھائی کے لئے دعائے مغفرت کی۔ خدا تعالیٰ صاحبزادہ صاحب مرحوم کو جنت الفردوس میں بلند مرتبہ عطا فرمائے اور ان کے لواحقین کو صبر جمیل عطا فرمائے۔

○ دعا

محترم بشارت احمد بقا صاحب، محترم مولوی عبدالروف صاحب اور محترم راجہ محمد افضل صاحب کے پرائیٹ کے اپریشن ہوئے ہیں جو خدا کے فضل سے کامیاب رہے ہیں، ہمارے یہ محترم بھائی اب رو بہ صحت ہیں۔ لیکن ابھی کمزوری ہے۔ احباب ان کی صحت کاملہ کے لئے دعا فرمائیں۔

○ سالانہ دعائیہ

حسب سابق اس سال بھی دسمبر کے آخری عشرہ میں سالانہ دعائیہ کا اجتماع ہو گا۔ اس سلسلہ میں مقررین حضرات اور خواتین اور دوسرے احباب کو جنرل سیکرٹری صاحب کی طرف سے مراسلے جا چکے ہیں۔ امید ہے اس کے مطابق احباب نے تیاریاں شروع کر دی ہوں گی۔ مزید تفصیلات عنقریب آپ کو بہم پہنچادی جائیں گی۔ حضرات اپنی آمد اور خواتین دستکاری سے متعلق تفصیلات

جلد از جلد دفتر کو ارسال کر دیں تاکہ انتظامات کو آخری شکل دینے میں سہولت رہے۔

○ بیگم جمیلہ خان کی لندن سے تشریف آوری

جماعت انگلستان کی صدر محترمہ جمیلہ خان صاحبہ ۲۶ اکتوبر کو لاہور تشریف لائیں۔ ۳۱ اکتوبر ۱۹۹۳ء کو تنظیم خواتین احمدیہ، لاہور نے ان کے اعزاز میں استقبالیہ دیا۔ محترمہ زبیدہ محمد احمد صاحبہ نے استقبالیہ تقریر میں محترمہ کی لندن مشن کے لئے گرانقدر خدمات کی تفصیل سے خواتین کو آگاہ کیا۔ محترمہ گذشتہ سولہ سال سے نہایت اخلاص اور لگن سے مشن کی ہر لحاظ سے خدمت کر رہی ہیں۔ یکم نومبر کو مرکزی انجمن کی طرف سے ان کے اعزاز میں عشاءِ ۷ بجے شام دارالسلام، لاہور میں دیا گیا۔ جس میں مجلس متعلمہ کے ممبران کے علاوہ لاہور جماعت کے معززین اور خواتین نے شرکت کی۔ لاہور سے محترمہ اپنے شوہر فیض خان صاحب کے ہمراہ راولپنڈی تشریف لے گئیں جہاں ۴ نومبر کو جماعت راولپنڈی نے اور ۶ نومبر کو تنظیم خواتین احمدیہ نے جامع نور میں ان کے اعزاز میں استقبالیہ تقریبات کا اہتمام کیا۔ محترمہ ملتان بھی جائیں گی اور واپس جاتے ہوئے کراچی جماعت کی مہمان ہوں گی جہاں ان کے میزبان محترم و بیگم شیخ شریف احمد صاحب ہوں گے۔ ۱۳ نومبر کو موصوفہ لاہور سے کراچی کے لئے روانہ ہوں گی۔ لاہور میں ان کا قیام محترم میاں فضل احمد صاحب کے گھر پر رہا۔

○ لندن سے ”پیغام السلام“ کا اجراء

احمدیہ انجمن انگلستان کے زیر اہتمام مئی ۱۹۹۳ء سے ”پیغام السلام“ کے نام سے آٹھ صفحات پر مشتمل ماہوار نیوز لیٹر زیر ادارت محترم کرنل (ریٹائرڈ) محمود شوکت صاحب باقاعدگی سے شائع ہو رہا ہے۔ جس میں مضامین اور خبروں کے علاوہ سوالات کے جوابات بھی دیئے جاتے ہیں۔

○ ماہوار ”پیغام صلح“

جیسا کہ احباب کو علم ہے کہ ”پیغام صلح“ اب بطور ماہنامہ اگست ۱۹۹۳ء سے امریکہ جماعت شائع کر رہی ہے۔ امید ہے احباب کو نومبر ۱۹۹۳ء کا شمارہ مل گیا ہو گا۔ جماعت امریکہ نے اس کا پاکستان میں چندہ =/۳۰۰ روپے سالانہ مقرر کیا ہے۔

○ ”نور القرآن“ کا انگریزی ترجمہ

حضرت بانی سلسلہ احمدیہ کی کتاب ”نور القرآن“ کا انگریزی ترجمہ محترمہ عظمیٰ عبدالمجید صاحبہ ایم۔ اے نے کیا ہے جو شائع ہو چکا ہے۔

○ ٹیننہ ساہو خان صاحبہ کے گلے کا اپریشن

امریکہ سے اطلاع آئی ہے کہ ہماری نہایت سرگرم اور انتھک بہن محترمہ ٹیننہ ساہو خان صاحبہ کے گلے کا اپریشن ہوا ہے۔ اپریشن خدا کے فضل سے کامیاب رہا۔ محترمہ دوبارہ جماعت کے کاموں میں ہمہ تن مصروف ہو گئیں ہیں اور امید ہے کہ وہ حسب معمول سالانہ دعائیہ میں بھی شرکت فرمائیں گی۔ احباب دعا فرمائیں کہ خدا تعالیٰ ہماری ان محترمہ بہن کو صحت کاملہ میں رکھے۔

○ جنوبی افریقہ احمدیہ کیس کے سلسلہ میں ایک دلچسپ خبر

احباب کو یاد ہو گا کہ جنوبی افریقہ سپریم کورٹ میں ۱۹۸۲ء میں کیپ ٹاؤن، جنوبی افریقہ کی احمدیہ جماعت (لاہور) کے ایک فرد اسماعیل پیک نے مسلم جوڈیشل کونسل کے خلاف دعویٰ دائر کیا تھا کہ اسے کونسل بطور مسلمان قبول کرے۔ اسے لانگ سٹریٹ مسجد میں نماز پڑھنے کی اجازت دے اور وایگے کراں قبرستان کی انتظامیہ احمدیوں کی تدفین پر سے پابندی اٹھالے۔ اس مقدمہ کا فیصلہ ۱۹۸۵ء میں سنایا گیا اور عدالت نے مسلم جوڈیشل کونسل وغیرہ کو ۲۱۲۰۰۰ رانڈ ہرجانہ ادا کرنے کی ہدایت کی۔

ڈربن، جنوبی افریقہ کے رسالہ ”مسلم ڈائجسٹ“ کے فروری / مارچ ۱۹۹۳ء کے خصوصی رمضان نمبر میں محترمہ مخیر حسین صاحبہ اور ان کے خاوند جناب اے، آر، محمد صاحب کا ایک مضمون شائع ہوا ہے۔ یہ دونوں اصحاب پارلیمنٹ کے ممبر اور فریڈم پارٹی کے ممتاز لیڈر ہیں۔ اس مضمون میں یہ انکشاف کیا گیا ہے کہ اس مقدمہ کے سلسلہ میں رابطہ اسلامی نے ۸۰۰۰۰ امریکی ڈالر کی امداد کونسل کو دی تھی۔ مسلم جوڈیشل کونسل نے ہرجانہ کی رقم میں سے اپنے حصہ کے ۲۰۰۰۰ رانڈ چیکے سے ادا کر دیے ہیں اور اپنی جائیداد بچالی ہے، لیکن لانگ سٹریٹ مسجد اور وایگے کراں قبرستان کے ذمہ جو ہرجانہ کی رقم تھی اسے ابھی تک ادا نہیں کیا مضمون نگار نے اس مضمون میں کونسل سے احتجاج کیا ہے کہ اگر انہوں نے بقیہ رقم ادا نہ کی تو خدشہ ہے کہ مذکورہ مسجد اور قبرستان نیلام کر دیئے جائیں گے اور ان کی فروخت سے حاصل شدہ رقم ہرجانہ کے طور پر احمدیوں کو ادا کر دی جائے گی۔ اس مضمون کا مکمل ترجمہ امید ہے ”پیغام صلح“ کے جنوری ۱۹۹۵ء کے شمارہ میں شائع ہو گا۔

○ دارالسلام کالونی کے لئے ٹیوب لائنس اور گیزر کا عطیہ

مجلس معتمدین کے ممبر اور ہمارے مرحوم بھائی محترم محمد اعظم علوی صاحب کے صاحبزادے ارشد علوی صاحب نے دارالسلام کالونی میں رات کے وقت علاقہ کو زیادہ روشن کرنے کی غرض سے مختلف جگہوں پر نہایت خوبصورت ٹیوب لائنس لگوائی ہیں۔ اسی طرح جامع دارالسلام میں نمازیوں کی سہولت کے لئے سردیوں میں گرم پانی مہیا کرنے کی غرض سے گیزر لگوایا ہے۔ خدا تعالیٰ ان کو اس کار خیر کے لئے جزائے خیر دے۔

○ رسالہ ”لائٹ“

امریکہ جماعت انگریزی ماہنامہ ”لائٹ“ زیر ادارت ہمارے قابل فوجوان ڈاکٹر زاہد عزیز (لندن) باقاعدگی سے شائع کر رہی ہے۔ اس وقت ہمارے سامنے ستمبر۔ اکتوبر ۱۹۹۳ء کا شمارہ ہے جس میں سالانہ احمدیہ کنونشن کولمبس، اوہایو، امریکہ منعقدہ ۲۹ تا ۳۱ جولائی ۱۹۹۳ء میں کی گئیں بعض منتخب تقاریر کو شائع کیا گیا ہے۔ یہ تقاریر عبدالشکور حسینی صاحب، ہالینڈ۔ فضیل ساہو خان، وینکوور۔ کینیڈا اور ڈاکٹر زاہد عزیز، انگلستان کی ہیں اور ان تقاریر کو بے حد سراہا گیا۔ ان تقاریر کے علاوہ اس شمارہ میں حضرت مولانا عبدالحق صاحب و دیار تھی صاحب مرحوم کا ایک نہایت عالمانہ اور اچھوتاً مضمون ”رنگوں کا فلسفہ اور قرآن مجید“ کے عنوان سے شائع ہوا ہے۔ اس شمارہ میں اس مضمون کی دوسری قسط شائع ہوئی ہے۔

○ سیکرٹری تنظیم خواتین احمدیہ، لاہور کی امریکہ روانگی

ہماری نہایت سرگرم اور مخلص بہن محترمہ بیگم رحمانہ ریاض صاحبہ چند ماہ کے لئے ہیورڈ، امریکہ تشریف لے گئیں ہیں۔ ان کی جگہ اب محترمہ بیگم رفعت سعادت تنظیم خواتین احمدیہ کی سیکرٹری مقرر ہوئی ہیں۔

